

## حضرت ام البنین (س) کی حیات طیبہ پہ ایک نظر

<"xml encoding="UTF-8?">



حضرت ام البنین (س) کی حیات طیبہ پہ ایک نظر.....

حضرت ام البنین علیہا السلام تمہیدی گفتگو جیسا کہ معلوم ہے کہ دنیا آخرت کی کھیتی ہے اور اس دنیا میں انسان اپنی کوشش اور محنت کے مطابق حصہ پاتا ہے اسی لیے قرآن کریم میں ارشاد ہوتا ہے تم میں سب سے زیادہ معزز اللہ کے نزدیک یقیناً وہ ہے جو تم میں سب سے زیادہ پرہیزگار ہے۔ (سورۃ حجرات آیت ۱۳) واضح ہے کہ اس صورت میں مرد اور عورت میں کوئی فرق نہیں ہے، یہ آخرت کے عمل کی صورت ہے، یہ سنت الہی ہے جو دنیا کی زندگی میں جاری ہوتی ہے اور اللہ مرد یا عورت کے عمل کو ضائع نہیں کرتا اسی لئے ہم دیکھتے ہیں کہ سچے دل سے عمل کرنے والے کامیاب ہوتے ہیں اور اپنے پیچھے دنیا میں اپنی خوشبو چھوڑ جاتے ہیں اور آخرت میں بھی نیکیاں پاتے ہیں، اس کا معیار یہ ہے کہ وہ خالصتاً لوجہ اللہ عمل کریں، اس بنا پر عورت کے لئے بھی ممکن ہے کہ وہ معرفت، عمل، تقویٰ اور جہاد کے میدان میں مردوں سے سبقت لے جائے اور اس مقام تک پہنچ جائے جس پر مرد بھی فائز نہیں ہو پائے، اس ضمن میں ہمارے پاس بہت سی مثالیں موجود ہیں جیسے مریم بنت عمران، آسیہ بنت مزاحم، بی بی خدیجہ کبریٰ اور حضرت فاطمہ زہراء انہی خواتین کی فہرست میں ایک عظیم المرتبت خاتون جناب ام البنین بھی ہیں، ان کی عظمت کا پتہ ان کی اہلبیت (ع) کے ساتھ وابستگی سے لگایا جاسکتا ہے، آپ کی ذات وسیرت رفعت و بلندی کے اس معراج پر فائز ہے کہ اسے آب طلا سے لکھنا چاہیے پھر اسے لولؤ و مرجان سے مزین کرنا چاہیے تا کہ وہ خواتین اور مردوں کے لئے دستور حیات قرار پاسکے، یہ سب اس وجہ سے تھا کہ آپ نے زندگی میں خدا کے ساتھ تجارت کی اور رضا و قرب الہی کے ساتھ ساتھ اولیاء خدا محمد و آل محمد کی محبت بھی حاصل کی۔ آپ کی ولادت: آپ کی ولادت کے بارے میں کہا جاتا ہے کہ آپ

ہجرت کے پانچویں سال دنیا میں تشریف لائی۔ نسب شریف: آپ فاطمہ بنت حزام تھیں آپ کے والد کی کنیت ابو المحل تھی، وہ خالد بن ربیعۃ بن الوحید بن کعب بن عامر بن کلاب کے بیٹے تھے، آپ کی والدہ ثمامۃ بنت سہل بن عامر بن مالک بن جعفر بن کلاب تھیں، آپ ماں اور باپ دونوں کی جانب سے بنی کلاب سے تعلق رکھتی تھیں، جو کہ عرب کے خالص قبائل بنی عامر بن صعصعہ سے تھے جن کی شجاعت اور گھڑ سواری زمانے میں معروف تھیں۔ نیک خاتون و شریف قبیلہ کی دختر اور فہمیدہ خاندان کی خاتون ام البنین تھیں ان کا تعلق عرب کے شریف ترین قبیلہ سے تھا، جس میں سب کہ سب کرامت اور شرافت کے لئے مشہور تھے، ان کے خاندان والے عرب کے سردار، سید اور قائدین میں سے تھے، وہ سب نامور ابطال تھے، انہی میں عامر بن طفیل جو کرم و سخاوت، سب کی مدد کرنے، اور گھڑ سواری میں یکتا تھے، اسی طرح ان میں ابو براء عامر بن مالک بن جعفر بن کلاب تھے جو ام البنین (ع) کی والدہ کے جد تھے ان کے لئے کہا جاتا تھا (ملاعب الاسنة)۔ جناب ام البنین میں آپ کے نانا اور دادا کی تمام صفاتِ جلیلہ پائی جاتی تھی، اسی طرح اللہ نے انہیں بزرگی اور شرف بھی عطا کی تھیں، جب ان کی شادی شیر خدا و رسول امام علی بن ابی طالب کے ساتھ ہوئی اس طرح وہ رسول کے گھر کے علاوہ سب خواتین میں بہترین خاتون قرار پائی، ان میں شرافت، بزرگی و بلندی ہر جانب سے پائی جاتی تھیں۔ ام البنین (ع) ان با فضیلت عورتوں میں سے تھی جو اہلبیت کی حقیقی معرفت رکھتی تھیں اور ان کی ولایت و محبت و مودت میں خالص اور ڈوبی ہوئی تھیں، اہلبیت (ع) کے نزدیک ان کا بہت بڑا مقام تھا، میدانِ کربلا میں آپ کی عظیم قربانیاں بے مثال تھی اسی طرح آپ کی امیر المومنین (ع) کی خدمت اور ان کے بچوں کی بی بی کونین فاطمہ الزہراء (س) کی وفات کے بعد دیکھ بھال دنیا کے سامنے عظیم مثال تھی، امیر المومنین (ع) نے آپ سے شادی ہجرت کے چوبیسویں سال کی۔ حزام کا خواب: حزام بن خالد بن ربیعۃ بنی کلاب کے افراد کے ساتھ سفر میں تھا کہ ایک رات وہ سویا ہوا تھا کہ اس نے خواب میں دیکھا وہ ایک سرسبز جگہ پر بیٹھا ہے جبکہ وہ اپنے گروہ سے دور ہے، اس کے ہاتھ میں ایک ذرہ ہے جس وہ پلٹ پلٹ کر دیکھ رہا ہے اس کے حسن و بناوٹ سے اسے خیرہ کر دیا ہے، اسی دوران دیکھتا ہے کہ ایک مرد گھڑ سوار اس کی جانب آ رہا ہے جب وہ مرد اس تک پہنچتا ہے تو اسے سلام کرتا حزام اس کا جواب دیتا ہے پھر وہ مرد اسے کہتا ہے کہ یہ ذرہ کتنے میں بیچو گے۔ اس نے حزام کے ہاتھ میں وہ ذرہ دیکھ لی ہوتی ہے۔ حزام کہتا ہے کہ مجھے اس کی قیمت کا علم نہیں ہے لیکن تم بتاؤ تم کتنے میں خریدو گے؟ وہ مرد جواب دیتا ہے کہ میں بھی تمہاری طرح اس کی قیمت سے نا آشنا ہو لیکن اگر تم اسے کسی حاکم کو ہدیہ کر دو تو میں تمہارے لئے ایسی چیز کی ضمانت دے سکتا ہو جو دینار و درہم سے کہیں گنا زیادہ قیمتی ہے، حزام نے کہا وہ کیا ہے؟ میں تمہیں مقام و منزلت، شرف اور ہمیشگی کی سرداری کی ضمانت دیتا ہوں، حزام نے کہا کیا تم مجھے اس کی ضمانت دیتے ہو، اس نے کہا: ہاں، پھر حزام نے کہا تو تم اس معاملہ کے سلسلہ میں میرے واسطہ ہو؟ اس نے کہا ہاں میں تمہارا واسطہ قبول کرتا ہوں مجھے یہ دو دے پھر حزام نے وہ ذرہ اسے دے دی۔ جب حزام نیند سے جاگا تو اس نے یہ خواب اپنے دوستوں کو سنایا اور ان سے تعبیر طلب کی تو ان میں سے ایک نے اس سے کہا: اگر تمہارا خواب سچا ہے تو عنقریب تمہیں ایک بیٹی عطا کی جائے گی جس کے رشتہ کے لئے ایک عظیم شخصیت آئے گی اور اس کے سبب سے تمہیں قرب، شرف اور سرداری عطا کی جائے گی۔ ولادت مبارک: جب حزام سفر سے لوٹا تو اس کی بیوی ثمامہ بن سہیل حاملہ تھیں، اتفاقاً جیسے ہی حزام سفر سے لوٹا اس کے گھر اس نیک بچی کی ولادت ہوئی اسے خبر دی گئی تو وہ بہت خوشحال اور مسرور ہو اور خود سے کہا کہ جو خواب اس نے دیکھا تھا وہ سچا تھا، اسے کہا گیا اس بچی کا کیا نام رکھیں تو اس نے کہا اس کا نام فاطمہ رکھو، آپ کی کنیت ام البنین رکھی گئی آپ کی نانی کی کنیت پر

جو کہ لیلی بنت عمرو بن عامر بن ربیعہ بن عامر بن صعصعہ تھیں۔ اختیار و چناؤ: روایت کی جاتی ہے کہ امیر المومنین (ع) نے اپنے بھائی عقیل جو کہ ماہر انساب عرب تھے سے کہا کہ: میرے لیے ایسی خاتون تلاش کرو جس سے فحول عرب پیدا ہو، میں اس سے شادی کرنا چاہتا ہوں تا کہ شجاع و گھڑ سوار بیٹا پیدا ہو، تو عقیل نے کہا: تو ام البنین الکلابیہ سے شادی کر لو کیونکہ عرب میں اس کے آباواجداد سے زیادہ کوئی شجاع نہیں ہے پس آپ نے ان سے شادی کر لی۔ ام البنین حضرت علی (ع) کے گھر میں: ام البنین (ع) بی بی زہرا کی وفادار اور ان کے مقام و منزلت کی معرفت رکھتی تھی وہ جانتی تھی کہ وہ اولین و آخرین میں عالمین کی عورتوں کی سردار ہیں، اور اس امت میں بلکہ تمام امتوں میں سے کسی کو بھی بی بی کونین کے ساتھ مقایسہ نہیں کیا جاسکتا۔ اس بات کا ثبوت ام البنین (ع) کے اس قول سے ملتا ہے جب امیر المومنین (ع) سے شادی کی رات آپ نے امام حسن و حسین و زینب سے کہا: میں تمہارے گھر میں اس لئے نہیں آئی کہ تمہاری ماں فاطمہ کی جگہ لوں، پھر خاموش ہوئیں اور کہا میں یہاں آپ کی خدمت کے لئے آئی ہوں کیا تم سب اس بات کو قبول کرتے ہو، اگر قبول نہیں تو میں اپنے گھر لوٹ جاؤں گی، پس امام حسن و حسین اور جناب زینب سے انہیں خوش آمدید کہا اور ان سے مخاطب ہوئے: آپ عزیز و کریمہ ہیں یہ گھر آپ کا ہے، فاطمہ کلابیہ، شرافت، نجابت، پاک دامنی اور اخلاص کا مجسمہ تھیں۔ علی (ع) کے گھر میں قدم رکھنے کے وقت کہا: "جب تک نہ فاطمہ زہراء (س) کی بڑی بیٹی اجازت دیں، میں اس گھر میں قدم نہیں رکھوں گی۔" یہ خاندان رسالت کی انتہائی ادب و احترام کا مظاہرہ تھا۔ جس دن حضرت ام البنین نے علی علیہ السلام کے گھر میں پہلی بار قدم رکھا، امام حسن اور امام حسین علیہما السلام بیمار تھے اور صاحب فراش تھے۔ ابو طالب کی بہو گھر میں داخل ہوتے ہی عالم ہستی کے ان دو عزیزوں اور اہل بہشت کے جوانوں کے سرداروں کے سراہنے پر پہنچیں۔ اور ایک ہمدرد ماں کے مانند ان کی تیمارداری کرنے لگیں اور مسلسل یہ کہتی تھیں کہ: "میں فاطمہ زہراء (س) کی اولاد کی کنیز ہوں۔" حضرت زہراء (س) کی اولاد سے ام البنین کی بے لوث محبت: ام البنین حتی الامکان یہ کوشش کر رہی تھیں کہ حضرت زہراء سلام اللہ علیہا کے بچوں کے لئے ان کی ماں کی رحلت سے پیدا ہوا خلاء پر کرسکیں، کیونکہ ان کی ماں کمال جوانی میں ان سے جدا ہوئی تھیں اور وہ ماں کی مامتا سے محروم ہوچکے تھے۔ فاطمہ زہراء سلام اللہ کے بچے اس پارسا خاتون کے وجود میں اپنی ماں کو پارہے تھے اور اپنی ماں کے نہ ہونے کے رنج و الم کا کم تر احساس کر رہے تھے۔ جناب ام البنین، رسول خدا (ص) کی بیٹی کے بچوں کو اپنی اولاد پر مقدم قرار دیتی تھیں اور اپنی محبت کا زیادہ تر اظہار ان کے تئیں کرتی تھیں اور اسے اپنے لئے فریضہ جانتی تھیں، کیونکہ خداوند متعال نے قرآن مجید میں سب لوگوں کو ان سے محبت کرنے کا حکم دیا ہے۔ فاطمہ سے ام البنین تک: فاطمہ کلابیہ نے، حضرت علی علیہ السلام کے ساتھ ایک مختصر مدت کی مشترکہ زندگی کے بعد امیرالمؤمنین کی خدمت میں یہ تجویز پیش کی کہ انہیں "فاطمہ" کے بجائے "ام البنین" خطاب کریں تاکہ "فاطمہ" (س) اور "کنیز فاطمہ" کے درمیان فرق مشخص ہو جائے اور یہ فرق محفوظ رہے۔ اولاد: حضرت علی علیہ السلام سے شادی کے نتیجہ میں حضرت ام البنین نے چار شجاع اور بہادر بیٹوں کو جنم دیا، جن کے نام عباس، عبداللہ، جعفر اور عثمان تھے اور ان ہی بیٹوں کی وجہ سے انہیں ام البنین، یعنی بیٹوں کی ماں، کہا جاتا تھا۔ حضرت ام البنین کے یہ چاروں بیٹے کربلا میں شہید ہوئے اور صرف حضرت عباس کی نسل ان کے بیٹے عبیداللہ سے جاری رہی۔ آپ کی شخصیت کی بلندی: یہ نامور و نیک خاتون فضل و عفت، پاکدامنی، تقویٰ اخلاق عالیہ کی صفات کے لحاظ سے ممتاز حیثیت کی مالک تھیں، ام البنین کی دوسری بلند صفات میں سے ان کی فصاحت و بلاغت کی صفت ہے جو ان کے خوبصورت اور لافانی اشعار میں ظاہر ہوئی ہے۔ ان کے لافانی اشعار، جن کی عربوں کے بڑے ادبیوں اور شاعروں نے

تجلیل کی ہے۔ مؤرخین نے لکھا ہے: "واقعہ کربلا کے بعد، بشیر نے مدینہ میں ام البنین سے ملاقات کی تاکہ ان کے بیٹوں کی شہادت کی خبر انہیں سنائیں۔ وہ امام سجاد کی طرف سے بھیجے گئے تھے، ام البنین نے بشیر کو دیکھنے کے بعد فرمایا: اے بشیر! امام حسین (علیہ السلام) کے بارے میں کیا خبر لائے ہو؟ بشیر نے کہا: خدا آپ کو صبر دے آپ کے عباس قتل کئے گئے۔ ام البنین نے فرمایا: "مجھے حسین (علیہ السلام) کی خبر بتادو۔" بشیر نے ان کے باقی بیٹوں کی شہادت کی خبر کا اعلان کیا۔ لیکن ام البنین مسلسل امام حسین (ع) کے بارے میں پوچھتی رہیں اور صبر و شکیبائی سے بشیر کی طرف مخاطب ہو کر فرمایا: "اے بشیر! مجھے ابی عبد اللہ الحسین کی خبر بتادو میرے بیٹے اور جو کچھ اس نیلے آسمان کے نیچے ہے، ابا عبد اللہ الحسین (ع) پر قربان ہو۔" جب بشیر نے امام حسین (علیہ السلام) کی شہادت کی خبر دی تو ام البنین نے ایک آہ! بھری آواز میں فرمایا: "اے بشیر! تونے میرے دل کی رگ کو پارہ پارہ کیا۔" اور اس کے بعد نالہ و زاری کی۔ حضرت ام البنین (ع) کی رحلت: حضرت ام البنین، حضرت زینب کبری (س) کی رحلت کے بعد دارفانی کو الوداع کہہ گئی ہیں۔ تاریخ لکھنے والوں نے ان کی تاریخ وفات مختلف بتائی ہے، اس طرح کہ ان میں سے بعض نے ان کی تاریخ وفات کو سنہ 70 ہجری بیان کیا ہے اور بعض دوسرے مورخین نے ان کی تاریخ وفات کو 13 جمادی الثانی سنہ 64 ہجری بتایا ہے اور دوسرا نظریہ زیادہ مشہور ہے۔ ام البنین (ع) کی زیارت: السلام علیک یا زوجة ولی اللہ، السلام علیک یا زوجة امیر المؤمنین، السلام علیک یا ام البنین، السلام علیک یا ام العباس ابن امیر المؤمنین علی بن ابی طالب علیہ السلام، رضی اللہ تعالیٰ عنک وجعل منزلک وماواک الجنة ورحمته اللہ و برکاتہ